



## **FIL-PRIM' AWLA QORTI ĊIVILI**

**DR FRANCESCO DEPASQUALE**  
LL.D. LL.M. (IMLI)

### **DIGRIET FINALI**

**Illum It-Tnejn  
Hamsa (5) ta' Diċembru 2022**

**Fil-Atti tal-Mandat ta' Inibizzjoni Numru 1478/2022**

fl-ismijiet

**Antonella Galea  
(ID 315977M)**

**Vs**

**Segretarju Permanenti Ewlieni,  
Direttur Ġenerali tal-Gvern Lokali fil-Ministeru għall-Wirt Nazzjonali, l-Arti u l-Gvern  
Lokali,**

**Segretarju Permanenti tal-Ministeru għall-Wirt Nazzjonali, l-Arti u l-Gvern Lokali,  
L-Avukat tal-Istat,**

**L-Onorevoli Prim Ministru,**

**L-Onorevoli Ministru għall-Wirt Nazzjonali, l-Arti u l-Gvern Lokali,**

**President tal-Assoċjazzjoni tal-Kunsill Lokali Mario Fava,**

**Kunsill Lokali ta' San Pawl il-Baħar, Kunsill Lokali ta' Swieqi, Kunsill Lokali ta' Ta' Xbiex, Kunsill Lokali ta' Hal Tarxien, Kunsill Lokali ta' Belt Valletta, Kunsill Lokali ta' Xghajra, Kunsill Lokali ta' Haż Żabbar, Kunsill Lokali ta' Haż Żebbug, Kunsill Lokali ta' Zejtun, Kunsill Lokali ta' Żurrieq, Reġjun Tramuntana, Reġjun Punent, Reġjun Lvant, Reġjun Nofsinhar, Reġjun Port, Kunsill Lokali ta' Rabat (Malta), Kunsill Lokali ta' Hal Safi, Kunsill Lokali ta' San Ġwann, Kunsill Lokali ta' Santa Lucia, Kunsill Lokali ta' Santa Venera, Kunsill Lokali ta' Isla, Kunsill Lokali ta' Siġġiewi, Kunsill Lokali ta' Sliema, Kunsill Lokali ta' San Ġiljan, Kunsill Lokali ta' Msida, Kunsill Lokali ta' Imtarfa, Kunsill Lokali ta' Naxxar, Kunsill Lokali ta' Raħal Ġdid, Kunsill Lokali ta' Pembroke, Kunsill Lokali ta' Pieta, Kunsill Lokali ta' Hal Qormi, Kunsill Lokali ta' Qrendi, Kunsill Lokali ta' Hal Kirkop, Kunsill Lokali ta' Hal Lija, Kunsill Lokali ta' Hal Luqa, Kunsill Lokali ta' Marsa, Kunsill Lokali ta' Marsaskala, Kunsill Lokali ta' Imdina, Kunsill Lokali ta'**

**Mellieha**, Kunsill Lokali ta' **Imġarr**, Kunsill Lokali ta' **Mosta**, Kunsill Lokali ta' **Imqabba**, Kunsill Lokali ta' **Hal Gharghur**, Kunsill Lokali ta' **Hal Ghaxaq**, Kunsill Lokali ta' **Gudja**, Kunsill Lokali ta' **Gżira**, Kunsill Lokali ta' **Hamrun**, Kunsill Lokali ta' **Iklin**, Kunsill Lokali ta' **Kalkara**, Kunsill Lokali ta' **Attard**, Kunsill Lokali ta' **Hal Balzan**, Kunsill Lokali ta' **Birgu**, Kunsill Lokali ta' **Birkirkara**, Kunsill Lokali ta' **Birżebbugia**, Kunsill Lokali ta' **Bormla**, Kunsill Lokali ta' **Had Dingli**, Kunsill Lokali ta' **Fgura**, Kunsill Lokali ta' **Floriana**

## **Il-Qorti:-**

1. Rat ir-rikors ipprezentat mir-rikorrent Antonella Galea fit-2 ta' Novembru 2021 fejn talbet lill Qorti sabiex tinibixxi lill-intimati kollha milli:
  - (i) *Jipproċedu bl-proċedura ta' ingaġġ li nbdiet u li għadha miftuħa kif jirriżulta minn recruitment.gov.mt u kif imħabbra fil-Gazzetta tal-Gvern datata 21 ta' Ottubru 2022, ... liema proċedura hija intiża sabiex jimtlew il-karigi ta' Segretarju Eżekuttiv fil-Kunsilli Reġjonali u/jew Lokali kif identifikati fl-istess sejħa; u/jew*
  - (ii) *L-intimati jew min minnhom jimlew l-imsemmijin karigi permezz tas-sejħa preżenti fuq imsemmija jew kwalunkwe sejħa oħra; u/jew*
  - (iii) *L-intimati jew min minnhom jimlew kwalunkwe kariga ta' Segretarju Eżekuttiv illi tista' tinholoq (anke jekk m'hiex inkluża fis-sejħa hawn fuq imsemmija)*
2. Rat illi, fit-2 ta' Novembru 2021, dina l-Qorti laqgħet it-talba provviżorjament filwaqt illi ordnat notifika lill-kontro parti, u appuntat ir-rikors għat-trattazzjoni għas-17 ta' Novembru 2022.
3. Rat ir-risposta tar-**Reġjun Lvant** ipprezentata fis-7 ta' Novembru 2022. (fol 87)
4. Rat ir-risposta tal-**Kunsill Lokali Marsa** ipprezentata fis-7 ta' Novembru 2022. (fol 88)
5. Rat ir-risposta tal-**Kunsill Lokali Naxxar** ipprezentata fit-8 ta' Novembru 2022. (fol 89)
6. Rat ir-risposta tal-**Kunsill Lokali Mġarr** ipprezentata fid-9 ta' Novembru 2022. (fol 90)
7. Rat ir-risposta tal-**Kunsill Lokali Paola** ipprezentata fis-9 ta' Novembru 2022. (fol 91)
8. Rat ir-risposta tal-**Kunsill Lokali Pembroke** ipprezentata fis-9 ta' Novembru 2022. (fol 92)
9. Rat ir-risposta tal-**Kunsill Lokali Attard** ipprezentata fl-10 ta' Novembru 2022. (fol 95)

10. Rat ir-risposta tal-**Kunsill Lokali Qormi** ippreżentata fl-10 ta' Novembru 2022. (fol 99)
11. Rat ir-risposta tal-**Assoċjazzjoni tal-Kunsilli Lokali** ippreżentata fl-10 ta' Novembru 2022. (fol 102)
12. Rat ir-risposta tal-Kunsilli Lokali ta' **Attard, Balzan, Birkirkara, Birżebbugia, Cospicua, Dingli, Fgura, Floriana, Gharghur, Ghaxaq, Gudja, Gżira, Hamrun, Iklin, Isla, Kalkara, Marsaxlokk, Mellieha, Mosta, Mqabba, Msida, Imtarfa, Pieta, Qrendi, Lija, San Gwann, Santa Luċija, Santa Venera, Siġġiewi, Swieqi, Safi, Ta' Xbiex, Tarxien, Xghajra, Żabbar, Żebbuġ, Żejtun, Żurrieq u Reġjun Nofsinhar u Reġjun Punent** ippreżentat fl-10 ta' Novembru 2022. (fol 103)
13. Rat ir-risposta tal-**Kunsill Lokali Marsaskala** ippreżentata fl-10 ta' Novembru 2022. (fol 105)
14. Rat ir-risposta tal-**Kunsill Lokali San Ġiljan** ippreżentata fl-11 ta' Novembru 2022. (fol 106)
15. Rat ir-risposta tal-**Kunsill Lokali Mdina** ippreżentata fl-11 ta' Novembru 2022. (fol 115)
16. Rat ir-risposta tal-**Reġjun Port** ippreżentata fl-11 ta' Novembru 2022. (fol 123)
17. Rat ir-risposta tal-**Kunsill Lokali San Ġiljan** ippreżentata fl-11 ta' Novembru 2022. (fol 105)
18. Rat ir-risposta tas-**Segretarju Permanenti Ewlieni, Direttur Ġenerali tal-Gvern Lokali fil-Ministeru għall-Wirt Nazzjonali, l-Arti u l-Gvern Lokali, Segretarju Permanenti tal-Ministeru għall-Wirt Nazzjonali, l-Arti u l-Gvern Lokali, L-Avukat tal-Istat, L-Onorevoli Prim Ministru, l-Onorevoli Ministru għall-Wirt Nazzjonali, l-Arti u l-Gvern Lokali** ippreżentata fl-14 ta' Novembru 2022. (fol 127)
19. Rat ir-risposta tal-**Kunsill Lokali Kirkop** ippreżentata fl-14 ta' Novembru 2022. (fol 137)
20. Rat ir-risposta tal-**Kunsill Lokali Sliema** ippreżentata fl-14 ta' Novembru 2022. (fol 141)
21. Rat ir-risposta tal-**Kunsill Lokali Belt Valletta** ippreżentata fl-15 ta' Novembru 2022. (fol 147)
22. Rat illi fis-17 ta' Novembru 2022, kien jidher li r-Reġjun Port kien għadu ma ġiex notifikat u, rappreżentant tiegħu, imsejjaħ diversi drabi ma deherx, u għalhekk, ir-rikors ġie differit għan-notifika.
23. Rat illi fl-1 ta' Diċembru 2022, deheru l-partijiet kollha u għalhekk ir-rikors ġie trattat u differit għal-digriet kamerali.

## **Konsiderazzjonijiet Fattwali**

24. Jirrizulta illi r-rikorrenti, Antonella Galea, kellha l-kariga ta' Segretarju Eżekuttiv fi hdan il-Kunsill Reġjonali Xlokk, illum il-ġurnata msejjaħ Kunsill Reġjonali tal-Port.
25. Jirrizulta illi maż-żmien, bdew jinqalġhu varji problemi in konnessjoni mal-operat tagħha u dana wassal sabiex, meta r-rikorrenti ma kinetx diehla għax-xogħol, il-Kunsill Reġjonali Xlokk, fit-28 ta' Settembru 2021, b'vot unanimu, għadda vot ta' sfiduċja fir-rikorrent, fil-kapaċita' tagħha ta' Segretarju Eżekuttiv.
26. Jirrizulta illi sussegwentement id-deċiżjoni tal-Kunsill Reġjonali ġie riferut lill-Advisory Board stabbilit bil-Liġi.
27. Jirrizulta illi fit-28 ta' Jannar 2022, il-Bord wasal għal konklużjonijiet tiegħu, fejn qal fost affarijiet oħra, li

*Għaldaqstant, meħud in konsiderazzjoni dawn iċ-ċirkostanzi kollha, il-Bord iħoss li l-vot ta' sfiduċja mressaq mill-President jista' jkun wieħed kemmxejn eċċessiv u tali vot ta' sfiduċja mhux neċessarjament kien f'loku. Sfortunatament, il-Bord iħoss li hemm problema ta' attitudni fil-karattru tas-Segretarja Eżekuttiv. Għalhekk meta wieħed jara li r-relazzjoni bejn iż-żewġ partijiet tant ħżienet tul dan l-aħħar żmien, il-Bord iħoss li s-Sa Antonella Galea m'għandhiex tibqa' taqdi dmirha bħala Segretarju Eżekuttiv fir-Regjun Xlokk.*

28. Jirrizulta illi fil-31 ta' Jannar 2022, id-Direttur Ġenerali (Gvern Lokali) Natalino Attard kiteb lir-rikorrenti u għarrafha li, a tenur tal-Artikolu 53B tal-Att dwar Gvern Lokali (Kap 363), huwa kien qiegħed jaċċetta r-riżoluzzjoni tal-Kunsill Reġjonali tal-Port għat-tneħħija tagħha bħala Segretarja Eżekuttiv tal-Kunsill Reġjonali tal-Port b'effett immedjat.
29. Jirrizulta illi sussegwentement ir-rikorrent rreferiet il-każ tagħha lill-Kummissjoni dwar is-Servizz Pubbliku li, b'deċiżjoni tat-23 ta' Ġunju 2022, laqgħet l-ilment tagħha dwar il-proċedura adottata għat-tkeċċija tagħha, billi qalet is-segwent:

*Għaldaqstant il-Kummissjoni, filwaqt illi ma għandha l-ebda poter li tissindika lill-Kunsill Reġjonali Port jew lill-Bord maħtur taħt l-Artikolu 49 (5) tal-Att dwar Gvern Lokali, sabet illi filwaqt li d-Direttur Ġenerali kellu kull poter skond il-liġi hekk kif stipulat fl-Att dwar Gvern Lokali illi jittermina il-ħatra tas-Sa Galea bħala Segretarja Eżekuttiv, huwa naqas milli josserva l-proċedura dixxiplinari skont kif stipulat fir-Regolamenti tal-Proċedura ta' Dixxiplina tal-Kummissjoni dwar is-Servizz Pubbliku. Dan, in kwantu li s-Sa Antonella Galea kienet maħtura bħala uffiċjal pubbliku ai termini tal-Artikolu 110 tal-Kostituzzjoni.*

*Il-Kummissjoni dwar is-Servizz Pubbliku għaldaqstant sabet li l-proċess skattat mid-Direttur Ġenerali, fl-aspett fejn jirrigwardja n-nuqqas ta' proċedura dixxiplinari, fil-konfront tas-Sa. Galea qua l-istatus ta' uffiċjal pubbliku, kien ultra vires u bla effett, ġia la darba ma ġewx rispettati il-provvedimenti stipulati fir-Regolament tal-Proċedura ta' Dixxiplina tal-Kummissjoni dwar is-Servizz Pubbliku.*

30. Jirrizulta illi r-rikorrenti tikkontendi illi hija ressqet proċeduri quddiem it-Tribunal Industrijali, iżda dokumentazzjoni in sostenn ta' tali dikjarazzjoni ma tressqux mal-varji dokumentazzjoni ppreżentati.
31. Jirrizulta illi fil-21 ta' Ottubru 2021, giet ippubblikata fil-Gazzetta tal-Gvern ta' dakinhar stess, sejha, maħruġa mill-Ministeru għall-Wirt Nazzjonali, l-Arti u l-Gvern Lokali, għall-*'Posizzjoni ta' Segretarja Eżekuttiv mal-Kunsilli Reġjonali u Lokali'* f'varji Kunsilli Lokali u Reġjonali, fosthom il-Kunsill Reġjonali tal-Port.

### **Argumentazzjonijiet Legali tal-Partijiet.**

32. Jirrizulta illi fit-trattazzjoni ta' l-abbli difensur tar-rikorrenti ġie asserit illi, in vista ta' dina s-sejha pubblika għall-Segretarji Eżekuttivi, il-fatt illi hija għadha qiegħda tikkontesta illi t-terminazzjoni tagħha bhala Segretarju Eżekuttiv kien wieħed mhux misthoqq, u semmai null, liema kontestazzjoni qiegħda ssir quddiem it-Tribunal Industrijali, f'każ illi hija tingħata raġun u għalhekk ikollha tiġi re-instated bhala Segretarja Eżekuttiva, il-fatt li l-posizzjonijiet ta' Segretarji Eżekuttivi fil-varji Kunsilli, fosthom il-Kunsill Reġjonali tal-Port, ikunu ġew mimlija riżultat tas-sejha maħruġa fil-21 ta' Ottubru 2022, hija ser tkun preġudikata b'mod irrimedjabbli għax ma jkunx hemm posizzjoni vakanti biex jiġi lilha assenjata mill-ġdid.
33. Jirrizulta, mill-banda l-oħra, illi l-intimati, filwaqt li l-maġġoranza kbira tagħhom saħqu illi huma ma kinux leġittimi kontraditturi peress illi ma kellhom xejn x'jaqsmu mal-pretenzjoni illi r-rikorrenti għandha mad-Direttur Ġenerali u mal-Kunsill Reġjonali tal-Port, dawk l-intimati li hassew li kienu attwalment leġittimi kontraditturi, insistew illi bl-ebda mod ma hija ser tiġi preġudikata irrimedjabbilment ir-rikorrent, peress illi, f'każ illi hija tiġi re-instated, jmiss lill-Awtorita' li magħha hija tkun terġa' tiġi re-instated illi ssib posizzjoni ufficjali għaliha, liema posizzjonijiet bhala Segretarja Eżekuttiva dejjem ikun hemm in vista tan-numru kbir ta' posizzjonijiet eżistenti mal-varji Kunsilli Lokali u reġjonali illi hemm fil-preżent.
34. L-intimati lkoll kemm huma saħqu wkoll illi t-talba tar-rikorrenti kienet waħda sproporzjonata, peress illi qiegħda tirreka dannu kbir fl-operat tal-Kunsilli Lokali w Reġjonali, partikolarment lil dawk illi ma kellhom ebda rabta legali ma' l-istess rikorrenti.

### **Konsiderazzjonijiet legali**

35. Jirrizulta illi, a tenur ta' l-Artikolu 873(1) tal-Kap.12, l-iskop ta' Mandat ta' Inibizzjoni huwa dak illi jzomm persuna jew entita' milli tagħmel kwalunkwe haġa li tista' tkun ta' preġudizzju għall-persuna li qed titlob il-mandat.
36. Jirrizulta ukoll illi, a tenur ta' l-Artikolu 873(2) tal-Kap. 12, il-Qorti m'għandhiex tohroġ tali mandat jekk ma tkunx sodisfatta li dak il-mandat huwa meħtieġ sabiex jitharsu l-jeddijiet tar-rikorrent, u li r-rikorrent prima facie jidher li għandu dawk il-jeddijiet.
37. Il-Qorti hawnhekk tagħmel referenza għall-konsiderazzjonijiet magħmula minn dina l-Qorti, diversament ppresjeduta, fil-Mandat ta' Inibizzjoni Nru 1710/16LM

fl-ismijiet “**Mary Grace D’Amato vs Raymond Micallef et**” deciz fis-16 ta’ Diċembru 2016, fejn, dwar l-elementi rikjest għall-ħruġ ta’ Mandat ta’ Inibizzjoni, għamlet is-segweni osservazzjonijiet eruditi:

*Illi jirriżultaw minn dan l-artikolu tliet presupposti għall-ħruġ ta’ mandat ta’ inibizzjoni:*

*(1) ikun sejjer isir xi att li jista’ jkun ta’ preġudizzju ta’ xi jedd tar-rikorrenti: il-periklu jkun għad-dritt fiż-żmien meħtieġ biex jinkiseb pronunzjament fil-mertu, l-hekk imsejjah periculum in mora.*

*(2) iż-żamma tal-imsemmi att tkun meħtieġa biex jiġi mħares dan il-jedd: tenut kont tal-fatt illi s-subinċiż (2) huwa marbut mas-subinċiż (1) tal-Artikolu 873, il-Qorti trid tqis ukoll l-element tal-grad ta’ preġudizzju. Rikonoxxut il-jedd prima facie tar-rikorrenti, l-grad ta’ preġudizzju rikjest bħala bażi ta’ akkordar ta’ ħruġ ta’ mandat, hu preġudizzju “li ma jkunx jista’ jiġi irrimedjat”. Irid jingħad ukoll jekk l-inkonvenjent jew in-nuqqas lamentat jista’ jitneħħa, imqar b’decizjoni wara li jiġi mistharreġ il-każ l-mertu, jiġi nieqes dan l-element meħtieġ għall ħruġ tal-Mandat.*

*Apparti minn dan, ħsara jew preġudizzju ma titqiesx bħala irrimedjabbli meta si tratta ta’ telf pekunjarju ċjoè telf ta’ qligħ jew flus. Di fatti, skont l-insenjament mogħti fid-digriet finali fl-ismijiet **Francis Barbara et vs. Carmelo Barbara et** deciza fit-13 ta’ Mejju, 2014, per Onor. Imħallef J.R.Micallef:*

*“Tqis illi huwa wkoll miżmum li il-ħruġ ta’ Mandat ta’ Inibizzjoni ma jingħatax fejn il-pretensjoni ta’ min jitolbu tkun waħda li tirreferi għal kumpens kwantifikabbli u ħlas ta’ danni meta dan jista’ jithares b’rimedju proċedurali kawtelatorju ieħor skont il-ligi”.*

*(3) ikun jidher prima facie li r-rikorrent għandu dak il-jedd: il-ligi thares il-jedd prima facie bħala rekwiżit meħtieġ għall-ħruġ tal-Mandat. Irid għalhekk, ikun jedd, anke jekk prima facie, biex jimmerita ħarsien. Mhux biżżejjed li jkun sempliċi diffikultà, disaġju jew thassib. Dwar il-prova tal-jedd prima facie, l-Qorti tal-Appell, fis-sentenza tagħha tal-14 ta’ Lulju, 1988 fil-kawża Sonia Grech pro et noe vs. Stephanie Manfré (Kollez. Vol. LXXII.II.295) irriteriet is-segweni:*

*“... huwa rekwiżit oġġettiv u mhux sogġettiv, ma jiddependix mill-element diskrezzjonali tal-ġudikant, jew il-jeddijiet jidhru prima facie, mal-ewwel daqqa t’għajn, jew ma jidhru xejn, għall-finijiet tal-ħruġ tal-mandat.”*

*Illi jingħad ukoll illi l-fatt li tintlaqa’ talba għall-ħruġ tal-Mandat, ma jfissirx li l-jedd ikun ippruvat. Kif daqstant ieħor ma jfissirx, illi għax talba għall-ħruġ ta’ Mandat ma tintlaqax, allura l-jedd pretiż ma jeżistix. Mhux il-kompitu tal-Qorti fl-atti tal-Mandat tara jekk il-jedd*

*pretiż hux suxxettibbli għal suċċess fl-azzjoni fil-mertu, iżda biss jekk il-jedd pretiż jikkwalifikax bħala tali għall-finijiet oġġettivi tal-liġi.*

*Illi kulma hu meħtieġ, u fl-istess hin huwa biżżejjed, għall-ħruġ ta' mandat ta' inibizzjoni, li jkun hemm fumus boni iuris. Huwa logiku li billi l-mandat ta' inibizzjoni huwa att kawtelatorju li jrid jinħareġ qabel ma jiġi aċċertat min għandu raġun, il-mandat jinħareġ favur dak li "jidher" (fi kliem l-istess liġi) mal-ewwel daqqa t'għajn li għandu raġun. Iġifieri b'mod verosimili jew plawsibbli, fi kliem ieħor b'mod li jitwemmen jew ikun kredibbli. Dan minn naħa l-waħda jeskludi pretenzjonijiet li huma frivoli jew assurdi, jew saħansitra fejn hemm mera possibbiltà u minn naħa l-oħra jeskludi l-ħtieġa li l-pretenzjoni jkollha probabbiltà kbira li tintlaqa'. Dan hu konformi maċ-ċirkostanza li proċedura ta' din ix-xorta hija intiża sabiex tkun sommarja, billi mhuwiex mistenni li jitressaq quddiem il-Qorti fi stadju bħal dan, kulma jmissu jitressaq quddiemha, waqt is-smiġħ tal-kawża dwar il-jedd. Dan billi fil-proċess dwar il-mertu, l-iskop hu li jiġi aċċertat x'inhu d-dritt fil-każ konkret, filwaqt li l-iskop tal-proċess għall-ħruġ ta' mandat ta' inibizzjoni għandu biss il-funzjoni strumentali li jikkawtela pretenzjoni ta' dritt, anke jekk din tista' ma tkunx fondata, sakemm ikun hemm pronunzjament ġudizzjarju dwar jekk hix tabilhaqq fondata fid-dritt jew le.*

*Mal-imsemmija tliet elementi esplicitament imsemmija mil-liġi, jistgħu jiżdiedu oħrajn, bosta minnhom elaborati mill-ġurisprudenza:*

*(4) Il-Mandat ta' Inibizzjoni huwa meqjus bħala mezz proċedurali ta' natura eċċezzjonali. Ara **Charles Mugliett vs. Saviour Bonnici** mogħti fil-25 ta' Jannar, 2005 per Imħallef Joseph R. Micallef :*

*"il-ħarsien li l-liġi qiegħda timmira għalih bi proċediment bħal dak tal-lum huwa li, mingħajr il-ħruġ tal-Mandat, il-jedd li jista' jkollu r-rikorrent jitneħħa darba għal dejjem u b'mod irrimedjabbli. Dan ma jfissirx li l-fatt li talba għall-ħruġ ta' Mandat ta' Inibizzjoni tintlaqa', ikun ifisser li l-jedd huwa ppruvat. Bħalma lanqas iffisser li l-fatt li talba għall-ħruġ ta' Mandat bħal dak ma ntlax ikun ifisser li l-jedd pretiż ma jeżistix. It-tiftix li trid tagħmel il-Qorti huwa dak jekk, bl-għamil li minnu qiegħed jibza' r-rikorrent, jistax jintilef darba għal dejjem jedd li l-istess rikorrent jidher li għandu filwaqt li ħareġ it-talba għall-ħruġ tal-Mandat."*

*(5) "Ir-rabta ta' Mandat ta' Inibizzjoni m'għandhiex tintuza bħala arma ta' theddid jew ġeġġiel (arm twisting) lill-parti intimata li, jew tagħmel dak li tixtieq il-parti rikorrenti jew ma tagħmel xejn. B'dan il-mod, il-mandat ma jibqgħax għodda li thares il-jedd prima facie tal-parti rikorrenti, imma ssir sarima li żżomm lil parti intimata milli tgawdi l-jeddijiet tagħha. Il-Qorti hi tal-fehma li qatt ma kienet ir-rieda tal-liġi li l-Mandat ta' Inibizzjoni jinbidel f'arma bħal din."* Ara **Avukat**

*Dr John Gauci vs. Direttur tal-Kuntratti, Prim' Awla, 18 ta' Lulju, 2008.*

*(6) Ir-rekwiżiti għall-ħruġ tal-Mandat huma kumulattivi mhux alternattivi. Għalhekk jekk xi wiehed minnhom ma jirriżultax, il-Qorti għandha tiċhad it-talba għall-ħruġ tal-Mandat.*

### **Konsiderazzjonijiet finali**

38. Jirriżulta, mis-sottomissjonijiet dokumentarji tal-abbli difensuri tal-partijiet, illi l-kwistjoni kollha tirrigwarda deċiżjoni ta' tkeċċija tar-rikorrenti mill-kariga ta' Segretarja Eżekuttiva mal-Kunsill Reġjonali tal-Port, w id-deċiżjoni sussegwenti tal-Kummissjoni dwar is-Servizz Pubbliku w il-proċeduri li ingħad li nb dew quddiem it-Tribunal Industrijali.
39. Jirriżulta illi r-rikorrent tikkontendi illi, ladarba hija għandha ċans illi terġa' titqiegħed fil-posizzjoni ta' Segretarja Eżekuttiva meta, xi darba, it-Tribunal Industrijali, illi hija tikkontendi li bdiet proċeduri quddiemha, prova ta' liema proċeduri iżda qatt ma nġiebu quddiem dina l-Qorti, tiddeċiedi l-ilment tagħha favuriha, allura ma għandha tinħareġ ebda sejha u ma għandha timtela' ebda posizzjoni vakanti ta' Segretarja Eżekuttiva sakemm il-każ tagħha jiġi deċiż.
40. Din il-Qorti ma tistax ma tosservax illi tali argumentazzjoni huwa ċertament sproporzjonat għall-aħħar u qiegħed jirreka dannu ferm akbar mid-dannu illi hija tikkontendi illi tista' ssofri f'każ li tirbah il-każ tagħha, presumibbilment kontra d-Direttur Ġenerali tal-Gvern Lokali w il-Kunsill Reġjonali tal-Port (għax il-Qorti ma għandha EBDA indikazzjoni kontra min ressqet il-każ quddiem it-Tribunal).
41. Din il-Qorti tosserva wkoll illi, fl-ipotezi illi hija tirbaħ il-każ li qalet li għamlet u fl-ipotezi illi d-deċiżjoni tkun waħda li biha hija tiġi re-instated fil-posizzjoni tagħha ta' Segretarja Eżekuttiva, ċertament ikun jispetta lil min jinstab responsabbli sabiex isib post għar-rikorrenti f'tali kariga – ċertament dak ma jfissirx illi kull posizzjoni vakanti ta' Segretarja Eżekuttiva għandha tibqa' in limbo sakemm il-każ tagħha jiġi deċiż.
42. Finalment, il-Qorti tosserva illi ċertament ir-rikorrenti bl-ebda mod ma hija ser issofri preġudizzju irrimedjabbli bit-tkomplija u eventwali konkluzjoni tal-proċess imħabbar fil-Gazzetta tal-Gvern tal-21 ta' Ottubru 2022, għall-għażla u nomina ta' Segretarji Eżekuttivi ġodda, peress illi huwa ċar li posizzjoni bħalma hija kellha, ser tkun dejjem maħruġa għas-sejha minn żmien għal żmien.
43. Il-Qorti ma tistax ma tirrilevax illi ma kien hemm xejn x'izomm lir-rikorrent terġa' tapplika mill-ġdid abbażi tas-sejha tal-21 ta' Ottubru 2022, iżda minflok għażlet it-triq illi twaqqaf il-proċess kollu tas-sejha u għażla ta' Segretarji Eżekuttivi, liema triq il-Qorti wisq tibza' illi hija aktar eżerċizzju ta' 'arm twisting', milli ta' protezzjoni tad-dritt tagħha.
44. Jirriżulta, għalhekk, illi r-rikorrenti '*prima facie*' ma għandha ebda jedd u/jew dritt sabiex tiproteġi fil-konfront tal-intimati, u għalhekk it-talba tagħha timmerita illi tiġi respinta b' mod definittiv.



## **Deċiżjoni finali**

Il-Qorti,

Wara illi rat l-atti ppreżentati quddiemha u s-sottomissjonijiet ta' l-abbli difensuri tal-partijiet;

Wara illi għamlet il-konsiderazzjonijiet fuq premissi;

Tiddeċiedi t-talba magħmula fit-2 ta' Novembru 2022 billi:

**Tiċhad** it-talba għall-ħruġ tal-Mandat ta' Inibizzjoni, billi ma jirriżultawx l-elementi kollha mitluba mill-Liġi għall-ħruġ tiegħu.

**Thassar** *contrario imperio* d-digriet tagħha tat-2 ta' Novembru 2022, fejn kienet laqgħet it-talba b'mod provviżorju.

**Spejjeż** tal-partijiet kollha ikunu a karigu tar-rikorrenti.

**Francesco Depasquale** LL.D. LL.M. (IMLI)  
**Imhallef**

**Rita Sciberras**  
**Deputat Reġistratur**